

اُردو زبان اور قائدِ اعظمؒ

کنیز فاطمہ

Kaneez Fatima

Scholar M. Phil, Department of Urdu,

Govt. College University, Faisalabad.

Abstract:

Urdu is our national language. Qaid e Azam Muhammad Ali was in favour of implementation of Urdu. In his many speeches he openly emphasises on Urdu as official language as well as national language. He considered it as symbol of our civilization and culture. This article proves above mentioned thesis with references.

زبان کیا ہے؟ ترسیل خیالات کا ذریعہ ہے، اظہار کا آئینہ ہے اور سب سے بڑھ کر یہ کہ کسی قوم کے تہذیب و تمدن، ادب و ثقافت، ذہنی و فکری اور ملی و قومی اقدار و روایات کی علمبردار ہے۔ کسی خاص زبان میں اُس کی تہذیبی ترویج و تشکیل کی منزل ملتی ہے۔ لہذا یہ طے شدہ بات ہے کہ زبان صرف ایک Mediam ہی نہیں بلکہ یہ قوم کا نمایاں ترین ورثہ ہے جو صدیوں کی کوکھ سے جنم لیتا ہے اور جس کی پرورش و تربیت میں زمینی و زمانی اسباب و علل کا فرما ہوتے ہیں۔

زبانیں خلا میں تخلیق نہیں پاتی ہیں۔ یہ انسانوں کے باہمی ربط، معاشی اور معاشرتی تعلقات اور تہذیبی و سماجی میل جول سے وجود میں آتی ہیں۔ زبان کے معتبر اور وسیع ہونے کی نمایاں دلیل یہی ہے کہ اس میں سب ارضی و سماوی قول و فعل، جذباتی و احساساتی مسائل و افکار کا وسیع خزانہ موجود ہوتا ہے۔ جو انسانی عظمت کا غماز ہوتا ہے اور جس کے زیر اثر ایک پورا نظام زندگی تصرف میں آتا ہے۔

اُردو بھی ایک ایسی ہی زبان ہے۔ جو ہندوستان کے مختلف خطوں میں آباد مختلف النوع نسلی و مذہبی مکاتب فکر سے تعلق رکھنے والے افراد کے باہمی میل جول کے نتیجے میں تخلیق ہوئی۔ اس ضمن میں یہ امر واقعہ ہے کہ مسلم سیاحین اور مبلغین، تاجروں و سلاطین کے عہد میں اس زبان کی ولادت ہوئی لیکن اس کی ساخت پر داخت میں ہندوستان کی دیگر اقوام کی حصہ داری بلا تعصب و مصدقہ و مسلمہ ہے۔

ہندوستان شروع ہی سے کثیر اللسانی ایک ایسا خطہ تھا جو قدیم ترین زبانوں کا مولد رہا۔ قدیم ترین دراڑوی، سنسکرت، اپ بھش، زبانوں سے لے کر گجراتی، ماروی، پنجابی اور ہندی ایسی زبانیں ہیں جو اس سرزمین کے خمیر سے پیدا ہوئی ہیں اور جن میں ہر عہد میں ایک فطری و قدرتی اور تعمیری تبدیلی دیکھنے میں آئی ہے۔ اُردو بھی ریختہ، اردوئے معلیٰ، ہندوستانی زبان اور اُردو تک کے سفر میں

مختلف نشیب و فراز سے گزرتی ہوئی اپنے عظیم تخلیقی مشن کو پور کرتی ہے اور خصوصاً مسلم سلاطین و شہنشاہان کے ادوار حکومت میں اس کی ترویج و ترقی میں نمایاں ترقی کے آثار نظر آتے ہیں۔ یہی وجہ ہے کہ اس میں ہماری نشاۃ ثانیہ کے حوالے سے لٹریچر سے نظریہ پاکستان کی اساس قرار دیتا ہے اور اس میں مسلمانوں کی تہذیبی و ثقافتی برتری کا احساس پایا جاتا ہے۔ اس سلسلے میں ان صوفیاء کا کردار بھی اہم مقام کا حامل ہے جنہوں نے مقامی زبانوں میں اپنے نظریاتی و اخلاقی پیش منظر کو واضح کیا اور مقامی آبادی کو اسلام کے فکری نظام سے متعارف کرانے کی اہم ذمہ داری ادا کی۔

قیام پاکستان میں اُردو زبان کا کردار ایک علیحدہ موضوع کی وسعت اپنے اندر سمونے ہوئے ہے۔ یہاں ہم قائد اعظم محمد علی جناح کی اُردو زبان سے قلبی اور سیاسی وابستگی کا تذکرہ کرنے پر اکتفا کرتے ہیں۔ قائد اعظم محمد علی جناح کو اُردو زبان سے لگاؤ اس لیے تھا کہ وہ اسے ہندوستان بھر میں اسلامی تہذیب، اسلامی ثقافت اور اسلامی اقدار کی امین زبان قرار دیتے تھے۔ اس خیال کو مزید تقویت اس وقت ملتی ہے جب ۱۸۶۸ء میں ہندوؤں نے منظم سازش کے تحت اُردو اور اس کے فارسی رسم الخط کو ختم کر کے بھاشا اور دیوناگری رسم الخط رائج کرنا چاہا اس کے نتیجے میں سرسید احمد خان جیسا ہندو مسلم اتحاد کا داعی بھی ہندو و انہ تعصب سے آگاہ ہو کر اُردو زبان کے دفاع کے لئے کمر بستہ ہو جتا ہے اور اپنی کاوشوں سے اس سازش کو ناکام بناتا ہے۔ ہندوؤں نے ابتدا سے ہی مسلم دشمنی کی بنا پر اُردو زبان پر حملے کئے لیکن ہر بار مسلمانوں کے شدید رد عمل کی بنا پر اپنے مقاصد میں کامیاب نہ ہو سکے۔ مشہور متشرق گارساں دتاسی کے بقول:

”ہندو اپنے تعصب کی وجہ سے ہر ایک ایسے امر کے مزاحم ہوتے ہیں جو ان کو

مسلمانوں کی حکومت کا زمانہ یاد دلائے۔“ (۱)

قائد اعظم نے اس حقیقت کو خوب پہچانا اور اپنے چودہ نکات کی شق نمبر ۱۲ میں بجا طور پر تحریر کیا۔ ”دستور اساس میں ایسے تحفظات رکھے جائیں جن کی رو سے اسلامی کچھ، اسلامی تہذیب و تمدن کی حفاظت و ترقی اور مسلمانوں کی تعلیم و زبان، رسم الخط اور مذہبی پرسنل لاء اور اسلامی اداروں کی ترقی و حمایت کے لئے حکومت اور حکومت کے دوسرے اداروں سے گرانٹ میں مناسب حصہ حاصل کیا جائے۔“

یہ امر قابل غور ہے کہ قائد اعظم نے جب بھی اُردو زبان کے بارے میں اظہار خیال کیا ہے اسے تہذیب و تمدن اور اسلامی اقدار و روایات کے ساتھ مربوط کر کے پیش کیا ہے۔ اس ضمن میں یہ اقتباس ملاحظہ ہو: ”ہم ایک قوم ہیں اور ہماری ثقافت و تہذیب ہماری اپنی ہے۔ ہماری اپنی زبان ہے، ہمارا اپنا ادب ہے، ہمارا اپنا فن ہے اور ہم اپنے فن تعمیر پر ناز کرتے ہیں۔“

جولائی ۱۹۴۲ء

قائد محترم کی یہ سوچ ہی ہندو ازم کی نمائندہ اور مسلم آزار بندے ماترم ترانے کی ہندی زبان کے مقابلے میں اُردو زبان کو مسلمانوں کی اقدار و روایات کی امین زبان قرار دینے کا باعث بنتی

ہے۔ جب ۱۹۳۷ء میں کانگریس نے مختلف صوبوں میں حکومتیں بنا لیں تو اس زمانہ میں گاندھی جی نے یہ بیان دیا: ”اُردو مسلمانوں کی مذہبی زبان ہے، قرآنی حروف میں لکھی جاتی ہے، مسلمان بادشاہوں نے اسے اپنے زمانہ حکومت میں بنایا اور پھیلایا ہے۔“

اس صورت حال میں قائد اعظم نے اُردو زبان کو اگر مسلم تہذیب و ثقافت کی علمبردار زبان قرار دیا تو بروقت اور بر محل فیصلہ کیا۔ ہندوؤں اور مسلمانوں میں دولسانی کشمکش جو اُردو ہندی قضیے کی صورت میں جاری رہی، تقسیم بنگال سے بھی پہلے یہ حقیقت فاش ہو چکی تھی کہ ہندو صرف اس لئے اُردو کشی چاہتے ہیں کہ اسے مسلم تہذیب کی نمائندہ زبان سمجھتے ہیں اور وہ اس بات پر یقین رکھتے ہیں کہ وہ ہندو مسلم دو الگ قومیں ہیں لیکن ان کے مابین سیاسی مفاہمت چونکہ ہندو علمداری اور ہندو راج کے لئے ضروری تھی اس لئے وہ جغرافیائی بنیاد پر متحد ہندوستان کی آزادی میں مسلمانوں کو شامل کر کے اپنے تعصب کی بھینٹ چڑھانا چاہتے تھے۔ جبکہ ہمارے قائد نے واضح کر دیا: ”ہمارا مذہبی فلسفہ، ہماری معاشرتی تقریبات اور رسمیں اور ہمارے تخلیقی اظہار کی راہیں مختلف ہیں..... ہماری تہذیب الگ اور ممتاز ہے۔“

لاہور: ۲۳ مارچ ۱۹۴۱ء

یہی وہ تفاوت ہے جو دو قومی نظریہ کا باعث بنا اور اس میں لسانی اساس کا نمایاں حصہ ہے۔ بقول جیلانی کامران:

”اکثریت کا جبر اور تسلط..... ایک ایسا سیاسی اور عمرانی منظر ہے جسے صرف دو

قومی نظریے کی مدد سے جمہوری طریق کار سے منہا کیا جاسکتا ہے۔“ (۲)

تشکیل پاکستان میں دو بنیادی عوامل کار فرما رہے ہیں جن میں ایک مذہب اور دوسرے

زبان یعنی اُردو جو اسلامی تہذیب و تمدن کی امین ہے۔ (۳)

اُردو زبان کو پاکستان کی قومی و سرکاری زبان قرار دینے کا فیصلہ دو اہم بنیادوں پر استوار ہے۔ سب سے پہلی بنیاد جو درحقیقت نظریہ پاکستان کی بھی بنیاد بنتی ہے وہ اُردو زبان میں مسلمانوں کی تہذیب و ثقافت اور فکری و علمی احیاء ہے جس کی بنا پر ہندوؤں نے اس زبان کو ناپید کرنے کی بھرپور سازش کی لیکن مسلم زعماء کی رد عمل کی تحریکات اور کاوشوں نے انہیں ایسا کرنے سے باز رکھا۔

دوسری اہم وجہ یہ ہے کہ قیام پاکستان کے بعد لسانی و علاقائی تعصبات کا خاتمہ ایک اہم فریضہ تھا جسے قائد اعظم نے پورا کیا اور اپنی مختلف تقاریر میں اس بارے میں وضاحت فرمائی۔ کوئٹہ میں شہری سپانامہ کے جواب میں آپ نے فرمایا:

”اب تو ہم سب پاکستانی ہیں، ہم نہ بلوچی ہیں نہ پٹھان ہیں نہ سندھی ہیں نہ

بنگالی، نہ پنجابی۔ ہمارے احساسات اور طرز عمل بھی پاکستانیوں جیسے ہونے

چاہئیں اور ہمیں چاہئے کہ بجائے کسی اور نام کے صرف پاکستانی کہلائے جانے

پر فخر محسوس کریں۔“ (۴)

انہی دو وجوہ کی روشنی میں قائد اعظم نے اپنی دوراندیشی اور مدبرانہ سوچ کے تحت واضح الفاظ میں اُردو زبان کی قومی حیثیت کا باقاعدہ اعلان کر دیا اور اس سلسلے میں پیدا شدہ تمام خدشات دور کر دیے، انہوں نے فرمایا:

”میں آپ کو صاف طور پر بتا دوں کہ پاکستان کی سرکاری زبان اُردو ہوگی اور صرف اُردو۔ جو کوئی آپ کو غلط راستہ پر ڈالے، وہ پاکستان کا دشمن ہے ایک مشترکہ قومی زبان کے بغیر کوئی قوم باہم متحد نہیں ہو سکتی اور نہ کوئی کام کر سکتی ہے۔“ (۵)

اُردو کو قومی اور سرکاری زبان قرار دینے کا فیصلہ ہماری ملی اور قومی اُمنگوں کا ترجمان فیصلہ ہے۔ اس فیصلے کے عملی اظہار کو ہمیں کرنے کی ضرورت ہے۔ اسے اپنی سرکاری زبان قرار دے کر اس میں ہر شعبہ زندگی سے متعلق علم و دانش اور سائنسی و تکنیکی علوم و فنون کی ترقی و ترقی اس زبان کو صحیح معنوں میں اس کا قومی مقام دلانے کی جانب سنجیدہ کوشش ہو سکتی ہے لیکن اپنے قومی اداروں اور رویوں کو نظر انداز کر دینے کا رجحان ہمارا قومی المیہ ہے اور ہم اس زبان کو بھی اس رویے کی وجہ سے اس کے جائز حق سے محروم کر رہے ہیں اور یوں ایک اہم فکری اور علمی اثاثے کو تباہ کر رہے ہیں جو من حیث القوم ایک بہت بڑا نقصان ہے۔ جس کے ہم تحمل نہیں ہو سکتے ہیں۔

اُردو ایک پاکیزہ اور لطیف زبان ہے جس کی چاشنی میں ماں دھرتی کی تاثیر ہے۔ جس کے بطن میں ہماری تہذیبی عظمت کا راز پل رہا ہے اور جس کی گود میں ہمارے مستقبل کا سنہرا خواب پرورش پا رہا ہے۔ یہ قائد اعظم کی روشن آنکھوں کا سنہرا خواب ہے جو اپنی تعبیر چاہتا ہے اور اس کی تعبیر ہی تعبیر پاکستان ہے۔

حوالہ جات

- ۱۔ عبدالستار صدیقی، گارساں دتاسی کے تمہیدی خطبے، لاہور: مجلس ترقی ادب، ص: ۶
- ۲۔ جیلانی کامران، پروفیسر، قائد اعظم اور آزادی کی تحریک، لاہور: مجلس ترقی ادب، کلب روڈ، ۱۹۸۱ء، ص: ۱۸۸
- ۳۔ صادق حسین، قائد اعظم محمد علی جناح۔ پاسبان ملت، راولپنڈی: راولپنڈی بک سینٹر، ۳۲۔ حیدر روڈ، ص: ۱۱۴
- ۴۔ رئیس احمد جعفری، کونینڈ میں شہری سپاسنامہ، مرتبہ: خطبات قائد اعظم، لاہور: مقبول اکیڈمی، چوک انارکلی، ۱۵ جون ۱۹۴۸ء، ۱۹۹۹ء، ص: ۵۹
- ۵۔ ایضاً، ص: ۵۸۶

☆.....☆.....☆